



Ġabra tal-ġurisprudenza

KONKLUŻJONIJIET TAL-AVUKAT ĠENERALI
KOKOTT
ippreżentati fit-3 ta' Lulju 2014¹

Kawża C-302/13

AS flyLAL-Lithuanian Airlines, fi stralc
vs
VAS "Starptautiskā lidosta Rīga"
u
AS "Air Baltic Corporation"

[Talba għal deċiżjoni preliminari mressqa mill-Augstākās tiesas Senāts (il-Latvja)]

"Regolament (KE) Nru 44/2001 — Kamp ta' applikazzjoni — Kunċett ta' materji ċivili u kummerċjali — Kumpens għad-danni minhabba ksur tad-dritt Ewropew tal-kompetizzjoni — Rikonossiment ta' miżuri provviżorji u kawtelatorji — Ordni pubbliku"

I – Introduzzjoni

1. Il-kawża preżenti toffri lill-Qorti tal-Ġustizzja l-opportunità li, fil-kuntest tar-Regolament tal-Kunsill (KE) Nru 44/2001 tat-22 ta' Diċembru 2000 dwar ġurisdizzjoni u rikonoxximent u eżekuzzjoni ta' sentenzi f'materji ċivili u kummerċjali², tikkonkretizza żewġ kunċetti legali fundamentali: dawn huma l-kunċett legali tal-materji ċivili u kummerċjali u dak tal-ordni pubbliku (*ordre public*).

2. F'dan il-kuntest, minn naħa tqum il-kwistjoni dwar jekk il-kunċett ta' "materji ċivili u kummerċjali" jinkludix invokazzjonijiet ġudizzjarji bbażati fuq ksur tad-dritt tal-kompetizzjoni kontra kumpanniji li fihom l-awtoritajiet pubbliċi huma l-azzjonisti maġġoritarji. Min-naħa l-oħra, għandu jiġi ċċarat jekk jistax jiġi miċħud, fid-dawl tal-ordni pubbliku, l-eżekuzzjoni ta' miżuri protettivi u jekk iva, taht liema kundizzjonijiet.

II – Il-kuntest ġuridiku

A – Dritt tal-Unjoni

3. Il-kuntest ġuridiku primarju ta' din il-kawża huwa essenzjalment iddeterminat permezz tal-Artikoli 81 KE u 82 KE (li saru l-Artikoli 101 TFUE u 102 TFUE)³, filwaqt li dak sekondarju huwa ddeterminat permezz tal-Artikoli 1, 22, 34 u 35 tar-Regolament (KE) Nru 44/2001.

1 — Lingwa oriġinali: il-Ġermaniż.

2 — ĠU Edizzjoni Speċjali bil-Malti, Kapitolu 19, Vol. 4, p. 42, il-verżjoni rilevanti fil-każ inkwistjoni, kif emendat l-aħħar bir-Regolament (KE) Nru 1103/2008 tal-Parlament Ewropew u tal-Kunsill tat-22 ta' Ottubru 2008 (ĠU L 304, p. 80).

3 — L-aġir allegatament antikompetittiv inkwistjoni seħh qabel id-dhul fis-seħh tat-Trattat ta' Lisbona. Għalhekk, biex tingħata twegiba għat-talba għal deċiżjoni preliminari huma rilevanti biss l-Artikoli 81 KE u 82 KE. L-osservazzjonijiet li ġejjin, madankollu, jiġu trasposti mingħajr l-ebda formalità oħra għall-Artikolu 101 TFUE u 102 TFUE, li l-kontenut tagħhom huwa essenzjalment identiku.

4. L-Artikolu 1(1) ta' dan ir-regolament jiddefinixxi l-kamp ta' applikazzjoni *ratione materiae* bil-mod kif ġej:

“Dan ir-Regolament għandu japplika f'materji ċivili u kummerċjali independentament min-natura tal-qorti jew tat-tribunal. M'għandux jestendi b'mod partikolari, għal introjtu minn taxxi, dwana jew materji amministrattivi.”

5. It-Taqsima 6 tal-Kapitolu II tar-Regolament (KE) Nru 44/2001 tipprovdi għal ċerti ġurisdizzjonijiet esklużivi. Skont l-Artikolu 22 tagħha:

“Dawn il-qrati li ġejjin għandhom ikollhom ġurisdizzjoni esklużiva, independentament mid-domicilju:

[...]

2. fi proċedimenti li jkollhom bħala l-objettiv tagħhom il-validità tal-kostituzzjoni, in-nullità jew id-dissoluzzjoni ta' kumpanniji jew ta' persuni ġuridiċi oħra jew għaqdiet ta' persuni naturali jew ġuridiċi, jew il-validità tad-deċiżjonijiet ta' l-organi tagħhom, il-qrati ta' l-Istat Membru li fih il-kumpannija, persuna ġuridika jew għaqda jkollha s-sede tagħhom. [...]”

6. L-Artikolu 34 tar-Regolament (KE) Nru 44/2001 jirregola r-rikonoxximent ta' sentenzi ta' Stati Membri oħra u jipprovdi, f'estratti, li:

“Sentenza m'għandhiex tiġi rikonoxxuta

1. jekk dak ir-rikonoxximent ikun manifestament kontra l-istrategija pubblika ta' l-Istat Membru li fih ġie mfittex ir-rikonoxximent;

[...]”

7. L-Artikolu 35(1) tar-Regolament (KE) Nru 44/2001, rilevanti wkoll b'rabta mar-rikonoxximent, jipprovdi:

“Aktar minn hekk, sentenza m'għandhiex tiġi rikonoxxuta [jekk] tmur kontra s-Sezzjonijiet 3, 4 jew 6 ta' Kapitolu II [...]”

B – *Id-dritt Latvjan*

8. Għall-kawża preżenti huma partikolarment rilevanti l-Likums “Par aviāciju” (Liġi dwar l-Avjazzjoni) u d-dispożizzjonijiet tagħha għall-implementazzjoni.

9. Skont il-Liġi dwar l-Avjazzjoni Latvjana, l-operaturi ta' inġenji tal-ajru għandhom iħallsu tariffi, fost l-oħrajn, għall-użu tal-ajruporti.

10. Diversi digrietni bbażati fuq din il-liġi kienu jipprevedu, fil-perijodu kontenzjuż, li t-trasportaturi li jinżlu fl-ajruport ta' Riga jew li jitolqu minnu jistgħu jibbenefikaw minn tariffi mnaqqsa. L-ammont ta' dawn it-tariffi kien jiddependi min-numru ta' passiġġieri li jitolqu minn Riga, ittrasportati mill-impriza matul is-sena.

III – Il-fatti fil-kawża prinċipali u d-domandi preliminari

11. Il-kumpannija AS flyLAL-Lithuanian Airlines (iktar 'il quddiem, "flyLAL") hija trasportatur tal-ajru Litwan, li fil-frattemp tinsab fi stralċ, u li ħassitha żvantaġġata fis-suq tal-provvista ta' servizzi tat-trasport bl-ajru fil-konfront ta' kompetitur, it-trasportatur tal-ajru Latvjan AS Air Baltic Corporation (iktar 'il quddiem, "Air Baltic"). FlyLAL sostniet li garrbet telf ekonomiku minhabba s-sitwazzjoni kompetittiva illegali fil-Latvja u l-Litwanja.

12. Għalhekk, fl-2008 flyLAL fittxet lil Air Baltic u lil VAS Starptautiskā lidosta Rīga (iktar 'il quddiem, "Lidosta Rīga"), kumpannija pubblika li tamministra l-ajruport ta' Riga, quddiem il-Vilniaus Apygardos Teismas (il-Qorti Reġionali ta' Vilnius), *inter alia*, għall-ħlas ta' danni li jammontaw għal LTL 199 830 000⁴. Ir-rikorrenti bbażat ir-rikors tagħha fuq ksur tad-dritt Ewropew tal-kompetizzjoni. Hija sostniet, essenzjalment, li Air Baltic kienet abbużat mill-pożizzjoni dominanti tagħha fil-kuntest tal-politika ta' tnaqqis tat-tariffi tal-ajruport Latvjana. It-tnaqqis tat-tariffi mogħti fil-Latvja qiegħed lil Air Baltic, fost l-oħrajn, fil-pożizzjoni li topera fl-Ajruport ta' Vilnius (ir-Repubblika tal-Litwanja) bi prezzijiet ta' dumping. Barra minn hekk, l-ġhoti sistematiku ta' tnaqqis fuq it-tariffi tal-ajruport kellu jitqies li kien ftehim ipprojbit bejn il-konvenuti.

13. Qabel l-ġhoti ta' sentenza finali fil-kawża prinċipali, b'sentenza tal-31 ta' Diċembru 2008, il-Lietuvos Apeliacinis Teismas (il-Qorti tal-Appell Litwana) ordnat it-tqegħid taħt sekwestr provvizorju tal-beni ta' Air Baltic u ta' Lidosta Rīga bl-ammont tas-somma mitluba (iktar 'il quddiem, "mizuri provvizorji u kawtelatorji").

14. FlyLAL imbagħad talbet li r-Riġas pilsētas priekšpilsētas tiesa (il-Qorti Distrettwali ta' Vidzeme tal-belt ta' Riga) tirrikonoxxi s-sentenza tal-31 ta' Diċembru 2008 u l-eżekuzzjoni tagħha fil-Latvja. Din it-talba essenzjalment intlaqgħet fl-ewwel istanza bid-deċizzjoni tad-19 Jannar 2012, u b'hekk is-sentenza tal-31 ta' Diċembru 2008 giet rikonoxxuta u ddikjarata infurzabbli fir-Repubblika tal-Latvja.

15. Hija issa l-qorti tar-rinviju, l-Augstākās tiesas Senāts (il-Qorti Suprema tar-Repubblika tal-Latvja) li għandha tiddeċiedi fuq l-appell ta' Air Baltic u Lidosta Riga dwar ir-rikonoxximent u l-eżekuzzjoni fil-Latvja tas-sentenza tal-31 ta' Diċembru 2008.

16. L-ewwel nett, il-qorti tar-rinviju tistaqsi jekk, il-kawża għad-danni Litwana, u speċifikament is-sentenza tal-31 ta' Diċembru 2008, hijiex kawża fil-materja ċivili u kummerċjali fis-sens tal-Artikolu 1 tar-Regolament (KE) Nru 44/2001. Jekk jirriżulta li dan huwa l-każ, it-tieni nett għandu jiġi ċċarat jekk fil-kuntest tal-kawża għad-danni kellhiex tkun diġà affermata ġurisdizzjoni esklużiva tal-qrati Latvjani, kif previst fl-Artikolu 22 tar-Regolament (KE) Nru 44/2001. F'din l-ipoteżi, it-tielet nett, tqum il-kwistjoni dwar jekk, kif previst fl-Artikolu 35(1) tar-Regolament (KE) Nru 44/2001, l-Augstākās tiesas Senāts kellhiex tiċhad ir-rikonoxximent tas-sentenza tal-31 ta' Diċembru 2008 minhabba ksur tal-Artikolu 22 tar-regolament iċċitat. Ir-raba' nett, l-Augstākās tiesas Senāts fl-aħħar nett tistaqsi jekk ir-rikonoxximent tas-sentenza inkwistjoni huwiex konformi mal-ordni pubbliku tar-Repubblika tal-Latvja, fis-sens tal-Artikolu 34(1) tar-Regolament (KE) Nru 44/2001. Is-sentenza tal-31 ta' Diċembru 2008, minn naħa, tinkludi biss spjegazzjonijiet sommarji għall-kalkolu tas-somma mitluba, li hija kunsiderevoli. Peress li fil-frattemp inbdew proċeduri ta' stralċ fir-rigward tal-assi tar-rikorrenti Litwana, min-naħa l-oħra, f'każ ta' ċaħda sussegwenti tar-rikors, il-konvenuti ma jkollhomx il-possibbiltà realistika ta' kumpens għad-danni kkawżati lilhom bl-adozzjoni tal-miżura provvizorja u kawtelatorja. B'hekk, ir-Repubblika tal-Latvja, li għandha 100 % u 52.6 % tal-ishma rispettivi tal-konvenuti, tista' gġarrab danni kunsiderevoli li jaffettwaw l-interessi ekonomiċi tal-Istat u jheddu s-sigurtà tiegħu.

4 — Dan jikkorrispondi għal madwar 58 miljun euro.

17. Huwa f'dan il-kuntest li l-Augstākās tiesas Senāts iddeċidiet li tissospendi l-proċeduri quddiemha u li tagħmel lill-Qorti tal-Ġustizzja d-domandi preliminari li ġejjin:

- “1) Kawża li fiha rikorrent jitlob il-kumpens għad-danni u r-rikonoxximent tan-natura illegali tal-aġir tal-konvenuti, f'konnessjoni ma' ftehim ipprojbit u ma' abbuż minn pożizzjoni dominanti u bbażat fuq l-applikazzjoni ta' atti regolatorji ta' portata ġenerali ta' Stat Membru ieħor, għandha titqies fid-dawl tal-fatt li l-ftehim ipprojbit kien null u inezistenti fil-mument li ġie konkluż, iżda wkoll tal-fatt li l-adozzjoni ta' atti regolatorji hija attività eżerċitata mill-Istat fil-qasam tad-dritt pubbliku (*acta iure imperii*), li għaliha tapplika l-immunità ġudizzjarja tal-Istat fir-rigward tal-qrati ta' Stat ieħor?
- 2) F'każ ta' risposta fl-affermattiv għad-domanda 1 (il-kawża hija ċivili jew kummerċjali fis-sens tar-Regolament [Nru 44/2001]), l-azzjoni 'għad-danni' għandha titqies bħala proċedura li għandha bħala għan il-validità tad-deċiżjonijiet ta' organi ta' kumpanniji fis-sens tal-Artikolu 22(2) tal-imsemmi regolament, fatt li jippermetti li deċiżjoni ma tiġix rikonoxxuta skont l-Artikolu 35(1) tiegħu?
- 3) Jekk l-għan tar-rikors għad-danni jaqa' taħt il-kamp ta' applikazzjoni tal-Artikolu 22(2) (ġurisdizzjoni esklużiva) tar-Regolament, il-qorti tal-Istat li fih qed jintalab ir-rikonoxximent hija obbligata tivverifika l-eżistenza taċ-ċirkustanzi msemmija fl-Artikolu 35(1) tar-Regolament, fil-każ tar-rikonoxximent ta' sentenza li tadotta miżuri kawtelatorji?
- 4) Il-klawżola ta' ordni pubbliku li tinsab fl-Artikolu 34(1) tar-Regolament tista' tinftiehem fis-sens li r-rikonoxximent ta' sentenza li tadotta miżuri kawtelatorji tmur kontra l-ordni pubbliku tal-Istat Membru, jekk, l-ewwel nett, l-argument prinċipali insostenn tal-adozzjoni ta' miżuri kawtelatorji huwa l-ammont kunsiderevoli tas-somma indikata fir-rikors, li ma kinitx suġġetta għal kalkolu motivat u sostnut minn argumenti u, it-tieni nett, jekk ir-rikonoxximent u l-infurzar ta' din id-deċiżjoni jista' jfisser, għall-konvenuti, telf li dawn ma jkollhomx il-possibbiltà, fil-każ ta' ċahda tal-azzjoni 'għad-danni', li jirkupraw mingħand ir-rikorrenti, kumpannija kummerċjali fi stralċ, fatt li finalment iwassal għal preġudizzju fir-rigward tal-interessi ekonomiċi u għaldaqstant jhedded is-sigurtà tal-Istat li fih qed jintalab ir-rikonoxximent, fid-dawl tal-fatt li r-Repubblika tal-Latvja għandha 100 % tal-azzjonijiet ta' Lidosta 'Rīga' u 52.6 % ta' dawk ta' AS 'Air Baltic Corporation?'”

IV – L-analiżi ġuridika

A – L-ewwel domanda preliminari

18. Bl-ewwel domanda preliminari tagħha l-Augstākās tiesas Senāts tixtieq tkun taf, essenzjalment, jekk l-azzjoni għad-danni Litwana u speċifikament fis-sentenza tal-31 ta' Diċembru 2008, hijiex kawża f'materji ċivili u kummerċjali fis-sens tal-Artikolu 1(1) tar-Regolament (KE) Nru 44/2001.

19. Sabiex tingħata risposta għal din id-domanda, l-ewwel għandu jiġi ċċarat l-kunċett ta' “materji ċivili u kummerċjali” fis-sens tar-Regolament Nru 44/2001. F'dan il-kuntest, għandha tiġi eżaminata l-ġurisprudenza tal-Qorti tal-Ġustizzja dwar din il-klassifikazzjoni (fil-parti 1) u l-għarfien miksub għandu jiġu ttraspost għall-kawża prinċipali (fil-parti 2).

1. Il-kriterji dedotti mill-ġurisprudenza

20. Skont ġurisprudenza stabbilita tal-Qorti tal-Ġustizzja⁵, il-kunċett ta' "materji ċivili u kummerċjali" għandu jittqies bħala kunċett awtonomu fid-dritt tal-Unjoni, u fir-rigward tiegħu għandhom jiġu kkunsidrati l-għanijiet u s-sistema tar-Regolament (KE) Nru 44/2001, kif ukoll il-prinċipji legali generali li jirriżultaw mit-totalità tal-ordinamenti ġuridiċi nazzjonali⁶.

21. Sa fejn fir-relazzjonijiet bejn l-Istati Membri, il-Konvenzjoni ta' Brussell⁷ giet issostitwita bir-Regolament (KE) Nru 44/2001⁸, tibqa' tapplika l-interpretazzjoni tagħha mill-Qorti tal-Ġustizzja għad-dispożizzjonijiet korrispondenti tal-imsemmi regolament⁹. Dan huwa l-każ fir-rigward tal-Artikolu 1(1) tar-Regolament (KE) Nru 44/2001, li jiehu l-post u jaqdi l-istess funzjoni tal-Artikolu 1(1) tal-Konvenzjoni ta' Brussell¹⁰.

22. Mill-ġurisprudenza stabbilita tal-Qorti tal-Ġustizzja dwar id-dispożizzjonijiet iċċitati hawn fuq jirriżulta li sentenzi ġudizzjarji jistgħu jiġu esklużi mill-kamp ta' applikazzjoni tar-Regolament (KE) Nru 44/2001 abbażi *tan-natura tar-relazzjonijiet ġuridiċi eżistenti bejn il-partijiet fit-tilwima* jew minhabba *s-sugġett tal-imsemmija tilwima*¹¹.

23. Sabiex jiġi ddeterminat jekk il-materja hijiex ċivili u kummerċjali, għandhom għalhekk jiġu eżaminati primarjament il-fatturi karatteristiċi tar-relazzjonijiet ġuridiċi eżistenti bejn il-partijiet fil-kawża prinċipali (fil-parti 2a) u mbagħad — sabiex jiġi stabbilit is-sugġett tal-kawża prinċipali (fil-parti 2b) — il-fatti li abbażi tagħhom saret it-talba rispettiva kif ukoll il-bażi tar-rikors ippreżentat u l-modalitajiet għall-preżentata tiegħu¹².

2. Applikazzjoni tal-kriterji żviluppati mill-ġurisprudenza għall-fatti fil-kawża prinċipali

24. L-ewwel nett, għandhom jiġu eżaminati r-relazzjonijiet ġuridiċi bejn ir-rikorrenti u l-konvenuti fil-proċedura prinċipali, li fl-isfond tagħhom sehh l-allegat ksur tad-dritt tal-kompetizzjoni Ewropea, li abbażi tiegħu qed jintalab kumpens għad-danni.

a) In-natura tar-relazzjonijiet ġuridiċi eżistenti bejn il-partijiet

25. Kif jirriżulta mid-deċiżjoni tar-rinviju, Lidosta Riga u Air Baltic huma żewġ kumpanniji, ikkonċernati fit-tilwima li tat lok għall-kawża prinċipali, li fihom ir-Repubblika tal-Latvja għandha rispettivament 100 % u 52.6 % tal-azzjonijiet.

5 — F'dan ir-rigward ara l-analiżi tal-Avukat Ġenerali Trstenjak fil-konklużjonijiet tiegħu fil-Kawża Sapir *et* (C-645/11, EU:C:2012:757, punti 47 sa 69).

6 — Ara fost l-oħrajn, is-sentenzi LTU vs Eurocontrol (29/76, EU:C:1976:137, punt 3), Rüffer (814/79, EU:C:1980:291, punt 7), Sonntag (C-172/91, EU:C:1993:144, punt 18), Baten (C-271/00, EU:C:2002:656, punt 28), Préservatrice Foncière TIARD (C-266/01, EU:C:2003:282, punt 20), Blijdenstein (C-433/01, EU:C:2004:21, punt 24), Lechouritou *et* (C-292/05, EU:C:2007:102, punt 29) u Apostolides (C-420/07, EU:C:2009:271, punt 41).

7 — Il-Konvenzjoni ta' Brussell tas-27 ta' Settembru 1968 dwar il-ġurisdizzjoni u l-eżekuzzjoni ta' sentenzi f'materji ċivili u kummerċjali (ĠU 1972, L 299, p. 32).

8 — Ara l-Artikolu 68(1) tar-Regolament (KE) Nru 44/2001.

9 — Sentenzi Draka NK Cables *et* (C-167/08, EU:C:2009:263, punt 20), SCT Industri (C-111/08, EU:C:2009:419, punt 22), German Graphics Graphische Maschinen (C-292/08, EU:C:2009:544, punt 27); Realchemie Nederland (C-406/09, EU:C:2011:668, punt 38), Sapir *et* (C-645/11, EU:C:2013:228, punt 31) u Sunico *et* (C-49/12, EU:C:2013:545, punt 32).

10 — Ara f'dan ir-rigward l-Artikolu 1(2)(b) tas-sentenza SCT Industri (C-111/08, EU:C:2009:419, punt 23).

11 — Ara, fost l-oħrajn, is-sentenzi LTU vs Eurocontrol (29/76, EU:C:1976:137, punt 4), Baten (C-271/00, EU:C:2002:656, punt 29), Préservatrice Foncière TIARD (C-266/01, EU:C:2003:282, punt 21), Lechouritou *et* (C-292/05, EU:C:2007:102, punt 30), Apostolides (C-420/07, EU:C:2009:271, punt 42), Realchemie Nederland (C-406/09, EU:C:2011:668, punt 39), Sapir *et* (C-645/11, EU:C:2013:228, punt 32), Sunico *et* (C-49/12, EU:C:2013:545, punt 33) u Schneider (C-386/12, EU:C:2013:633, punt 18).

12 — Sentenzi Baten (C-271/00, EU:C:2002:656, punt 31), Préservatrice Foncière TIARD (C-266/01, EU:C:2003:282, punt 23), Frahuil (C-265/02, EU:C:2004:77, punt 20), Sapir *et* (C-645/11, EU:C:2013:228, punt 34) u Sunico *et* (C-49/12, EU:C:2013:545, punt 35).

26. Madankollu, dan il-fatt ma jipprekludix l-applikazzjoni tar-Regolament (KE) Nru 44/2001. Pjuttost huwa rilevanti jekk ir-relazzjoni ġuridika inkwistjoni hijiex relatata mal-eżerċizzju ta' kompetenzi ta' awtorità pubblika¹³. Jekk dan *ma jkunx* il-każ, huwa possibbli li s-sitwazzjoni tidhol fil-kamp ta' applikazzjoni ta' dan ir-regolament.

27. Din il-kwistjoni dwar ir-relazzjonijiet ġuridiċi eżistenti bejn il-partijiet fil-proċedura prinċipali ser tiġi eżaminata iktar 'il quddiem.

i) Ir-relazzjonijiet ġuridiċi bejn flyLAL u Air Baltic

28. Fir-rigward tar-rabta ġuridika bejn flyLAL u Air Baltic, il-kwistjoni ma tehtiegħx kunsiderazzjonijiet iktar estensivi fid-dawl tan-natura tar-relazzjonijiet ġuridiċi tagħhom.

29. Iż-żewġ kumpanniji huma fornituri fis-suq għas-servizzi tat-trasport bl-ajru u jitolbu s-servizzi tas-suq tal-provvisti ta' servizzi ta' ajruporti. F'dawn l-attivitajiet, l-ebda waħda mill-partijiet fil-kawża ma teżerċita prerogattivi ta' awtorità pubblika fil-konfront tal-oħra, li jmorru lil hinn minn dak li l-individwi huma intitolati għalih¹⁴.

ii) Ir-relazzjonijiet ġuridiċi bejn flyLAL u Lidosta Rīga

30. Madankollu lanqas ir-relazzjoni ġuridika bejn flyLAL u Lidosta Rīga ma hija kkaratterizzata mill-eżerċizzju ta' awtorità pubblika.

31. L-użu tal-ajruport ta' Rīga minn flyLAL bi hlas ta' tariffi tal-ajruport huwa l-qofol ta' din ir-relazzjoni ġuridika. Tali servizzi tal-ajruport jikkonsistu essenzjalment fl-immaniggar tal-flussi ta' inġenji tal-ajru, ta' passigġieri u ta' merkanzija. Fir-rigward tal-utenti tal-ajruport, bis-sehem ta' 100 % fis-sussidjarja tagħha Lidosta Rīga u permezz tal-ftuħ tas-suq għas-servizzi tal-ajruport fl-ajruport ta' Rīga, ir-Repubblika tal-Latvja għalhekk taġixxi fil-livell tad-dritt privat¹⁵. Kull operatur ekonomiku privat ieħor, bhal operatur ta' ajruport privat, jista' jipprovdni dawn is-servizzi bl-istess mod¹⁶.

32. Din il-konklużjoni ma hija bl-ebda mod mibdula bil-fatt li fir-rigward tas-sistema tal-hlas u b'mod partikolari l-ghoti u n-nuqqas ta' ghoti ta' tnaqqis, Lidosta Rīga hija suġġetta għad-dispożizzjonijiet legali ta' applikazzjoni ġenerali tar-Repubblika tal-Latvja. Dan l-obbligu jikkonċerna fil-fatt ir-rabta bejn ir-Repubblika tal-Latvja bħala azzjonista u Lidosta Rīga bħala s-sussidjarja tagħha b'100 % u ma jaffettwax ir-rabta bejn Lidosta Rīga u flyLAL bħala utenti tas-servizzi tal-ajruport.

33. Lanqas ma huwa rilevanti jekk Lidosta Rīga hijiex libera li tuża d-dhul mit-tariffi miġbura kif jidhrilha hi, jew jekk f'dan ir-rigward hijiex suġġetta għal regoli legali. Fil-fatt, dawn il-kunsiderazzjonijiet lanqas ma jaffettwaw in-natura tar-relazzjoni ġuridika tagħha ma' utenti tal-ajruport bhal flyLAL, iżda jaffettwaw ir-relazzjonijiet ġuridiċi, distinti, bejn Lidosta Rīga u l-azzjonista tagħha, ir-Repubblika tal-Latvja.

13 — Sentenzi LTU vs Eurocontrol (29/76, EU:C:1976:137, punt 4), Rüffer (814/79, EU:C:1980:291, punt 8), Baten (C-271/00, EU:C:2002:656, punt 30), Préserveur Foncière TIARD (C-266/01, EU:C:2003:282, punt 22), Lechouritou *et* (C-292/05, EU:C:2007:102, punt 31), Apostolides (C-420/07, EU:C:2009:271, punt 43), Mahamdia (C-154/11, EU:C:2012:491, punt 56), Sapir *et* (C-645/11, EU:C:2013:228, punt 33) u Sunico *et* (C-49/12, EU:C:2013:545, punt 34).

14 — Dwar dan il-kriterju ara s-sentenzi LTU vs (29/76, EU:C:1976:137, punt 4), Sonntag (C-172/91, EU:C:1993:144, punt 22), Préserveur Foncière TIARD (C-266/01, EU:C:2003:282, punt 30), Lechouritou *et* (C-292/05, EU:C:2007:102, punt 34) u Apostolides (C-420/07, EU:C:2009:271, punt 44).

15 — F'dan ir-rigward, għandha ssir distinzjoni bejn ir-rwol tal-Istat bħala azzjonist f'kumpannija, minn naha, u r-rwol tiegħu bħala awtorità pubblika min-naha l-oħra; f'dan ir-rigward ara wkoll is-sentenza Il-Kummissjoni vs EDF (C-124/10 P, EU:C:2012:318, p. 80).

16 — Anki d-Direttiva tal-Kunsill 96/67/KE tal-15 ta' Ottubru 1996 dwar l-aċċess għas-suq tal-groundhandling fl-ajruporti tal-Komunità (ĠU Edizzjoni Speċjali bil-Malti, Kapitolu 7, Vol. 2, p. 496), b'mod partikolari l-Artikolu 2(d) u (g) tagħha, tikkonferma li tali servizzi ma jaqgħux taht l-awtorità pubblika, iżda huma servizzi li jiġu pprovduti fil-kuntest ta' relazzjoni paritetika.

34. Is-sitwazzjoni fil-kawża prinċipali hija għalhekk differenti mill-fatti fis-sentenza LTU¹⁷. Huwa minnu li dak il-każ kien jitratta tariffi għal servizzi li kienu pprovduti fir-rigward tat-trasport bl-ajru, iżda konkretament ma kien hemm ebda hlas għall-użu *ekonomiku* tal-ajruport. Minflok, dawk kienu tariffi għal navigazzjoni ta' rotot li kienu jithallsu għall-*provvista ta' servizzi ta' sigurtà fl-ajru* minn organizzazzjoni internazzjonali ta' monitoraġġ tal-ajru, jiġifieri għal interessi li jaqgħu min-natura tagħhom taht l-awtorità pubblika, bħall-kontrolli u s-sorveljanza tal-ispazju tal-ajru¹⁸.

35. Bis-sempliċi referenza għal dawk it-tariffi għal navigazzjoni ta' rotot, il-Qorti tal-Ġustizzja affermat l-eżistenza ta' "rabta mal-eżerċizzju tal-awtorità pubblika"¹⁹ fil-Kawża LTU. B'mod differenti mill-każ preżenti, fis-sentenza LTU kienu jeżistu elementi karatteristiċi ta' relazzjoni ta' subordinazzjoni, li kienu jindikaw l-eżerċizzju ta' awtorità pubblika.

36. Din id-distinzjoni, li saret bl-għan li jiġi ddefinit il-kunċett ta' "materji ċivili u kummerċjali", bejn il-provvista ta' servizzi ta' sigurtà fl-ajru assoċjati mal-eżerċizzju ta' awtorità pubblika, minn naħa, u l-ftuh ta' suq għall-provvista ta' servizzi ta' ajruport, min-naħa l-oħra, hija wkoll konformi ma' kunsiderazzjonijiet simili tal-Qorti tal-Ġustizzja fil-qasam tad-dritt tal-kompetizzjoni.

37. F'dan il-kuntest, il-Qorti tal-Ġustizzja diġà kellha tittratta l-klassifikazzjoni ta' attivitajiet ta' korp ta' tmexxija ta' ajruport f'ċerti deċiżjonijiet. Hija kienet waslet għall-konklużjoni konsistenti li l-offerta ta' "servizzi ta' ajruport bi hlas miksub [...], b'mod partikolari, mit-tariffi tal-ajruport" hija attività ekonomika u għalhekk fil-prinċipju għandha tiġi evalwata fid-dawl tad-dispożizzjonijiet tad-dritt Ewropew tal-kompetizzjoni²⁰. F'dan ir-rigward la huwa rilevanti jekk l-istituzzjoni inkwistjoni għandhiex status privat jew pubbliku, u lanqas il-kapaċità tal-attività li tirrendi qligħ²¹.

38. Bejn id-delimitazzjoni, rilevanti għall-finijiet tal-Artikolu 1(1) tar-Regolament (KE) Nru 44/2001, bejn relazzjoni ġuridika kkaratterizzata *mid-dritt privat* u relazzjoni kkaratterizzata *mill-awtorità pubblika*, minn naħa, u d-delimitazzjoni bejn attività *ekonomika* u attività ta' *awtorità pubblika* fil-kuntest tad-dritt tal-kompetizzjoni, min-naħa l-oħra, mhux biss hemm xebh terminologiku, iżda wkoll, b'mod intrinsiku, relazzjoni reċiproka li tiġġustifika l-użu ta' kriterji ta' evalwazzjoni konkordanti. Hija din il-premessa li tiġgwida manifestament lill-Qorti tal-Ġustizzja meta hija tirreferi fis-sentenza tagħha SAT Fluggesellschaft, dwar id-dritt tal-kompetizzjoni, għas-sentenza LTU²². Minn dan jista' jiġi konkluż li l-istabbiliment tal-kamp ta' applikazzjoni tar-Regolament (KE) Nru 44/2001 jiġi evalwat bl-istess standards li l-Qorti tal-Ġustizzja żviluppat għall-kriterju tal-attività ekonomika fil-qasam tad-dritt tal-kompetizzjoni. Inkella, jekk tiġi miċhuda n-natura ta' materja ċivili u kummerċjali ta' attività oriġinarjament ekonomika, jirriżultaw evalwazzjonijiet kontradittorji li jkun diffiċli li jiġu spjegati.

39. Għalhekk, anki n-natura tar-relazzjoni ġuridika ta' Lidosta Rīga mar-rikorrenti fil-kawża prinċipali ma hijiex affettwata mill-eżerċizzju ta' awtorità pubblika, iżda, peress li hija essenzjalment tikkonċerna l-provvista ta' servizzi ta' ajruport bi hlas, għandha n-natura ta' dritt privat ekonomiku.

17 — Sentenza LTU vs Eurocontrol (iċċitata iktar 'il fuq fin-nota ta' qiegħ il-paġna 6).

18 — Dwar in-natura ta' dritt pubbliku tal-attivitajiet imwettqa minn Eurocontrol, ara wkoll is-sentenza SAT Fluggesellschaft (C-364/92, EU:C:1994:7, punti 27 sa 29).

19 — Sentenza LTU vs Eurocontrol (29/76, EU:C:1976:137, punt 4).

20 — Ara s-sentenzi Aéroports de Paris vs Il-Kummissjoni (C-82/01 P, EU:C:2002:617, punt 78) u Mitteldeutsche Flughafen *et* (C-288/11 P, EU:C:2012:821, punt 40).

21 — Ara s-sentenzi Aéroports de Paris vs Il-Kummissjoni (iċċitata iktar 'il fuq fin-nota ta' qiegħ il-paġna 20, punt 75), MOTOE (C-49/07, EU:C:2008:376, punti 21 u 22), Selex Sistemi Integrati vs Il-Kummissjoni (C-113/07 P, EU:C:2009:191, punt 69) u Mitteldeutsche Flughafen *et* (iċċitata iktar 'il fuq fin-nota ta' qiegħ il-paġna 20, punt 50).

22 — Sentenza SAT Fluggesellschaft (iċċitata iktar 'il fuq fin-nota ta' qiegħ il-paġna 18, punt 28).

b) Is-suġġett tat-tilwima

40. Il-punti li ġejjin huma ddedikati għall-eżami tal-kwistjoni dwar jekk is-suġġett tat-tilwima jikkonfermax huwa wkoll ir-riżultati miksuba f'dak li jirrigwarda n-natura tar-relazzjonijiet ġuridiċi bejn il-partijiet.

41. L-ewwel nett għandu jiġi nnotat li, kif jenfasizzaw il-Gvern tar-Repubblika tal-Latvja u Lidosta Rīga, fid-dawl tal-informazzjoni ppreżentata mill-qorti tar-rinviju, huwa leċitu li jkun hemm dubji dwar l-eżistenza ta' ftehim antikompetittiv għad-detriment tar-rikorrenti fil-kawża prinċipali u li lanqas ma jidher li hija stabbilita l-eżistenza ta' abbuż ta' pożizzjoni dominanti minn Lidosta Rīga minhabba li hija suġġetta għar-regoli legali imposti mill-Istat Litwan²³. F'din il-kawża, madankollu, il-Qorti tal-Ġustizzja ma għandhiex teżamina l-eżistenza ta' ksur tad-dritt tal-kompetizzjoni, iżda pjuttost is-suġġett tat-tilwima fil-kawża prinċipali li huwa fil-qalba tat-talba għal kumpens għad-danni minhabba ksur tal-Artikoli 81 KE u 82 KE, sabiex jiġi stabbilit jekk jikkonċernax materja ċivili u kummerċjali²⁴.

42. Il-fatti li abbażi tagħhom saret it-talba inkwistjoni huma għaldaqstant deċiżivi għall-evalwazzjoni tas-suġġett tat-tilwima. Jekk it-talba magħmula oriġinat mill-eżerċizzju tal-awtorità pubblika, din *ma hijiex* materja ċivili u kummerċjali²⁵. Madankollu, mhux kull rabta mal-eżerċizzju ta' awtorità pubblika hija suffiċjenti. Minflok, dak li huwa deċiżiv huwa l-fatt li dak l-aġir konkret li jwassal għat-talba jkun jikkostitwixxi eżerċizzju tal-awtorità pubblika²⁶.

43. In-natura tar-relazzjonijiet ġuridiċi bejn il-partijiet diġà eżaminati, u li jikkostitwixxu l-bażi tar-rikors għal kumpens għad-danni, diġà turi li l-każ preżenti ma jikkonċernax eżerċizzju ta' awtorità pubblika. Din il-konstatazzjoni la tista' tiġi kkontestata mill-fatt li r-rikorsi għal kumpens għad-danni minhabba ksur tad-dritt Ewropew tal-kompetizzjoni jaqgħu purament taħt id-dritt tal-Unjoni (fil-punt i), u lanqas permezz taċ-ċirkustanzi partikolari tal-każ preżenti, u b'mod partikolari l-involvement ta' strutturi Statali (fil-punt ii).

i) Applikabbiltà tar-Regolament (KE) Nru 44/2001 għal rikorsi għal kumpens għad-danni bbażati fuq id-dritt tal-kompetizzjoni?

44. Il-kunsiderazzjonijiet li ġejjin huma ddedikati l-ewwel nett b'mod ġenerali għas-sitwazzjoni ġuridika u għall-kuntest normattiv ta' rikorsi għal kumpens għad-danni bbażati fuq id-dritt tal-kompetizzjoni. Sussegwentement, is-suġġett tal-kawża prinċipali ser jiġi evalwat fid-dawl ta' dawn il-kunsiderazzjonijiet.

23 — L-Artikoli 81 KE u 82 KE japplikaw biss, skont il-ġurisprudenza tal-Qorti tal-Ġustizzja, għal dak l-aġir li l-kumpanniji jwettqu fuq inizjattiva tagħhom stess. Min-naha l-oħra, dawn l-artikoli ma japplikawx jekk il-kumpanniji jiġu ordnati jwettqu aġir antikompetittiv permezz ta' leġiżlazzjoni nazzjonali jew jekk din tohloq qafas legali li jelimina, huwa stess, kull possibbiltà ta' aġir kompetittiv min-naha tagħhom; ara s-sentenza Il-Kummissjoni u Franza vs Ladbroke Racing (C-359/95 P u C-379/95 P, EU: C:1997:531, punti 33 u 34 kif ukoll il-ġurisprudenza ċċitata hemmhekk). Jekk, min-naha l-oħra, dan l-obbligu jipprekludi lil impriża (rregolata mid-dritt pubbliku) milli jkollha aġir awtonomu, l-Istat Membru jista' jikkunsidra miżura antikompetittiva li tista' telimina l-effett prattiku tar-regoli ta' kompetizzjoni li japplikaw għall-impriża u li tkun ukoll koperta permezz tad-dispożizzjonijiet tal-Artikoli 81 KE u/jew 82 KE flimkien mal-Artikolu 10 KE [li issa huwa l-Artikolu 4(3) TUE], li jistabbilixxi dmir ta' kooperazzjoni leali. Kwalunkwe rikors għad-danni jkollu għaldaqstant jiġi ppreżentat kontra l-Istat Membru nnifsu u mhux kontra l-impriża (obbligata), li l-aġir tagħha fil-konfront ta' operaturi ekonomiċi oħra jkun għalhekk "iġġustifikat"; ara s-sentenza CIF (C-198/01, EU:C:2003:430, punt 54).

24 — F'dan is-sens, l-ewwel domanda preliminarjha tispjega li: "[...] Kawża li fiha rikorrent jitlob il-kumpens għad-danni u r-rikonossiment tan-natura illeġali tal-aġir tal-konvenuti, f'konnessjoni ma' ftehim ipprojbit u ma' abbuż minn pożizzjoni dominanti [...]"

25 — Sentenzi Rüffer (814/79, EU:C:1980:291, punt 15) u Lechouritou *et* (C-292/05, EU:C:2007:102, punt 41).

26 — Ara s-sentenzi LTU vs Eurocontrol (iċċitata iktar 'il fuq fin-nota ta' qiegħ il-paġna 6, punt 4), Rüffer (iċċitata iktar 'il fuq fin-nota ta' qiegħ il-paġna 6, punt 15) u Lechouritou *et* (iċċitata iktar 'il fuq fin-nota ta' qiegħ il-paġna 6, punt 41).

– Responsabbiltà mhux kuntrattwali tal-membri ta' akkordju bħala prinċipju ġenwin tad-dritt tal-Unjoni

45. Ir-responsabbiltà mhux kuntrattwali tal-membri ta' akkordju u/jew ta' impriżi f'pożizzjoni dominanti fis-suq li jabbużaw mis-setgħa tagħhom fis-suq tikkostitwixxi prinċipju tad-dritt tal-Unjoni li jirriżulta direttament mid-dritt primarju²⁷.

46. B'hekk, il-Qorti tal-Ġustizzja diġà ddeċidiet diversi drabi li l-Artikolu 81 KE kien jipproduċi effetti diretti fir-relazzjonijiet bejn l-individwi u kien joħloq direttament drittijiet għall-partijiet fil-kawża²⁸, u li l-effettività tal-projbizzjoni stabbilita f'dawn id-dispożizzjonijiet tkun compromessa jekk mhux kulhadd ikun jista' jitlob kumpens għad-danni kkawżati lil minn kuntratt jew minn aġir li jista' jirrestringi jew joħloq distorsjoni fil-kompetizzjoni²⁹.

47. Anki jekk, sal-ġurnata tal-lum, il-Qorti tal-Ġustizzja ma kellhiex l-opportunità li tiddeċiedi dwar dan, ma jistax ikun hemm dubju serju li dan japplika wkoll għad-dispożizzjoni ċentrali l-oħra tad-dritt Ewropew tal-kompetizzjoni, jiġifieri l-Artikolu 82 KE.

– L-azzjonijiet għall-kumpens korrispondenti huma bħala prinċipju kawżi fil-materji ċivili u kummerċjali

48. Bħala prinċipju, mil-lat tad-dritt Ewropew tal-proċedura ċivili, l-azzjonijiet għal kumpens kontra impriżi li jkunu kisru l-Artikoli 81 KE u/jew 82 KE huma kawżi fil-materji ċivili u kummerċjali fis-sens tal-Artikolu 1(1) tar-Regolament (KE) Nru 44/2001³⁰. Il-Kummissjoni Ewropea reggħet enfasizzat dan, reċentement, fil-proposta tagħha għal direttiva ta' applikazzjoni fil-qasam tad-dritt tal-kompetizzjoni³¹.

ii) L-ebda evalwazzjoni differenti minhabba ċ-ċirkustanzi partikolari ta' din il-kawża

49. Fid-dawl ta' ċ-ċirkustanzi partikolari ta' din il-kawża, jiġifieri s-sjeda pubblika tal-kumpanniji konvenuti għall-kumpens għad-danni kif ukoll, b'mod partikolari, il-fatt li l-ksur tad-dritt tal-kompetizzjoni allegatament irriżulta minn dispożizzjonijiet legali tal-Istat tal-Latvja, għandu madankollu jiġi eżaminat jekk tistax tinżamm ukoll din il-klassifikazzjoni tad-dritt privat f'dan il-każ.

50. Jiena tal-fehma li din id-domanda għandha tingħata risposta fl-affermattiv. Dan minhabba dawn iż-żewġ kunsiderazzjonijiet:

– L-unità tad-dritt tal-Unjoni

51. Kif diġà gie spjegat fil-punt 38, għandhom jintużaw l-istess kriterji għad-delimitazzjoni bejn ir-relazzjoni ġuridika kkaratterizzata *mid-dritt privat* u relazzjoni kkaratterizzata *mill-awtorità pubblika*, f'dak li jirrigwarda l-kamp ta' applikazzjoni tar-Regolament (KE) Nru 44/2001 bħal dawk li jintużaw fid-delimitazzjoni bejn attivitajiet *ekonomiċi* u attivitajiet ta' *awtorità pubblika* tal-impriżi fis-sens tal-Artikoli 81 KE u 82 KE.

27 — Ara, fil-kuntest tal-Artikolu 81 KE, il-konklużjonijiet tiegħi fil-Kawża KONE *et* (C-557/12, EU:C:2014:45, punti 25 sa 30).

28 — Sentenza Manfredi *et* (C-295/04 sa C-298/04, EU:C:2006:461, punt 39).

29 — Sentenza Courage u Crehan (C-453/99, EU:C:2001:465, punt 26).

30 — Dwar dan, ara l-kawża pendenti CDC vs Evonik Degussa *et* (C-352/13, ĠU 2013, C 298, p. 2).

31 — Ara l-Proposta għal Direttiva tal-Parlament Ewropew u tal-Kunsill dwar ċerti regoli li jirregolaw l-azzjonijiet għad-danni skont il-liġi nazzjonali għall-ksur tad-dispożizzjonijiet tal-liġi dwar il-kompetizzjoni tal-Istati Membri u tal-Unjoni Ewropea (COM (2013) 404 finali), li tagħmel riferiment, fil-paġna 6, għar-Regolament (KE) Nru 44/2001. Ara wkoll l-Avviz tal-Kummissjoni dwar il-koooperazzjoni bejn il-Kummissjoni u l-qradi tal-Istati Membri tal-UE fl-applikazzjoni tal-Artikoli 81 u 82 tat-Trattat (ĠU C 101, p 54, punt 3 u n-nota ta' qiegħ il-paġna 4).

52. Fil-każ preżenti, dan huwa marbut ukoll mal-kwistjoni tas-sugġett tat-tilwima, li fl-aħħar mill-aħħar huwa jekk l-att li wassal għat-talba kienx jikkostitwixxi eżerċizzju tal-awtorità pubblika³², biex tiġi miċhuda influwenza karatteristika tal-awtorità pubblika. L-ewwel nett, fil-fatt, l-aġir ikkostitwit mill-ksur tad-dritt tal-kompetizzjoni u li wassal għat-talba, f'dan il-każ il-ġbir ta' tariffi tal-ajruport minn Lidosta Rīga, huwa relatat direttament mal-attività ekonomika tal-impriża inkwistjoni, jiġifieri l-operat ta' ajruport. It-tieni nett, l-Artikoli 81 KE u 82 KE, invokati insostenn tat-talba, jistgħu jkunu rilevanti biss jekk l-impriża responsabbli għall-kumpens għad-danni ma tkunx topera fil-kwalità ta' awtorità pubblika, iżda bħala operatur ekonomiku.

53. Minn dan diġà jirriżulta li r-rikors għad-danni pendenti (u l-miżuri provviżorji) għandu jkun jikkonċerna materja ċivili u kummerċjali fis-sens tal-Artikolu 1(1) tar-Regolament (KE) Nru 44/2001.

54. Anki l-fatt li mill-perspettiva tal-konvenut, iċ-ċirkustanza li tiġġustifika t-talba ma hijiex relatata biss mal-ksur tad-dritt tal-kompetizzjoni tal-Unjoni, iżda hija wkoll inkorporata fil-kuntest tal-Att dwar l-Avjazzjoni nazzjonali, ma twassal għall-ebda riżultat differenti. Dan ir-rikors għad-danni huwa dirett lejn dak li ser jiġi konklużivament eżaminat iktar 'il quddiem, jiġifieri, mhux kontra l-leġislazzjoni Latvjana, u għalhekk mhux kontra l-hekk imsejha *acta iure imperii*.

– Ir-rikors għad-danni ma huwiex dirett kontra *acta iure imperii*

55. Kif jirriżulta mid-deċiżjoni tar-rinviju tagħha, il-qorti tar-rinviju hija manifestament tal-fehma li bir-rikors tagħha għad-danni, ir-rikorrenti fil-kawża prinċipali tikkontesta, fl-aħħar mill-aħħar, il-leġislazzjoni tar-Repubblika tal-Latvja.

56. F'dan il-kuntest, għandu l-ewwel nett jiġi nnotat li r-responsabbiltà ta' Stat għal *acta iure imperii* fil-fatt ma taqax taħt il-kamp ta' applikazzjoni tar-Regolament (KE) Nru 44/2001. Il-verżjoni l-ġdida ta' dan ir-regolament, applikabbli mill-10 ta' Jannar 2015, issa tikkjarifika dan l-att legali f'dan ir-rigward³³.

57. Barra minn hekk, għandu jiġi nnotat li minhabba l-prinċipju ġeneralment rikonossut tal-immunità sovrana, *par in parem non habet imperium*, Stat ma jistax ikun sugġett għall-ġurisdizzjoni ta' Stat ieħor għal *acta iure imperii*³⁴.

58. Madankollu, id-dubji espressi mill-qorti tar-rinviju, fil-fehma tiegħi, ma humiex konvinċenti.

59. L-ewwel nett, ir-rikors pendenti fil-proċedura fil-kawża prinċipali Litwana ma huwiex intiż għal sħarriġ ġudizzjarju, iżda biss għall-ksib ta' kumpens għal telf subit minhabba ksur tad-dritt tal-kompetizzjoni. Għalkemm it-tendenza dejjem tikber li jsiru rikorsi għad-danni taħt id-dritt applikabbli għall-akkordji, kif il-Qorti tal-Ġustizzja diġà enfasizzat diversi drabi, tikkontribwixxi bis-sħiħ għaž-żamma ta' kompetizzjoni effettiva fl-Unjoni³⁵, u għaldaqstant, tkun ukoll fl-interess tal-kollektività, rikors għad-danni kontra impriża jew diversi impriži kummerċjali privati taħt sjieda pubblika ma jikkostitwixxix proċedura għal sħarriġ tal-atti ġuridiċi tal-Istat. Dan japplika wkoll meta l-ksur tad-dritt tal-kompetizzjoni inkwistjoni kien affettwat, indirettament f'kull każ, minn atti ġuridiċi tal-Istat, bħal fil-każ preżenti, fil-forma ta' leġislazzjoni Latvjana dwar it-tariffi tal-ajruport.

32 — Ara s-sentenzi LTU vs Eurocontrol (iċċitata iktar 'il fuq fin-nota ta' qiegħ il-paġna 6, punt 4), Rüffer (iċċitata iktar 'il fuq fin-nota ta' qiegħ il-paġna 6, punt 15) u Lechouritou *et* (iċċitata iktar 'il fuq fin-nota ta' qiegħ il-paġna 6, punt 41).

33 — Regolament (UE) Nru 1215/2012 tal-Parlament Ewropew u tal-Kunsill, tat-12 ta' Diċembru 2012, dwar il-ġurisdizzjoni u r-rikonossiment u l-eżekuzzjoni ta' sentenzi fi kwistjonijiet ċivili u kummerċjali (riformulazzjoni) (ĠU L 351, p 1).

34 — Ara s-sentenza Mahamdia (iċċitata iktar 'il fuq fin-nota ta' qiegħ il-paġna 13, punt 54).

35 — Ara f'dan ir-rigward is-sentenzi Courage u Crehan (iċċitata iktar 'il fuq fin-nota ta' qiegħ il-paġna 29, punti 26 u 27), Manfredi *et* (C iċċitata iktar 'il fuq fin-nota ta' qiegħ il-paġna 28, punt 91), Pfeleiderer (C-360/09, EU:C:2011:389, punt 28) u Donau Chemie *et* (C-536/11, EU:C:2013:366, punt 23).

60. It-tieni nett, id-dikjarazzjoni ta' nullità tal-Artikolu 81(2) KE mill-qorti tar-rinviju lanqas ma twassal għal evalwazzjoni differenti.

61. Il-fatt li ksur tal-projbizzjoni tal-akkordji kif previst fl-Artikolu 81(2) KE jwassal ukoll għan-nullità tal-ftehim antikompetittiv, jikkonċerna biss il-ftehim speċifiku nnifsu, jiġifieri l-ftehim li jirregola r-relazzjoni ekonomika bejn Lidosta Rīga u Air Baltic, iżda bl-ebda mod ma jikkonċerna l-leġislazzjoni Latvjana li allegatament influwenzat indirettament il-ftehim. Jekk din il-leġislazzjoni tirriżulta li hija effettivament inkompatibbli mad-dritt tal-kompetizzjoni tal-Unjoni, is-supremazija tad-dritt tal-Unjoni tista', fil-fatt, tipprekludi l-applikabbiltà tagħha. Madankollu, din is-sitwazzjoni ma hijiex il-konsegwenza diretta tar-rikors għad-danni.

62. Il-konsegwenza awtomatika tan-nullità fis-sens tal-Artikolu 81(2) KE, ma tirrendix, f'kull każ, rikors għad-danni sugġettiv proċedura ta' sħarriġ ġudizzjarju oġġettiv tal-leġislazzjoni tal-Istat.

3. Konkluzjoni intermedja

63. Għaldaqstant, ir-risposta għall-ewwel domanda preliminari għandha tkun li tilwima dwar miżuri provvizorji bħal dik inkwistjoni fil-kawża prinċipali, li fil-kuntest tagħha trasportatur tal-ajru privat iressaq talba, fost l-oħrajn, għal kumpens għad-danni minhabba allegat ksur tad-dritt tal-kompetizzjoni tal-Unjoni Ewropea, fil-konfront ta' impriża miżmuma minn awtorità pubblika, li tippermettilu juża l-ajruport bi hlas ta' tariffi tal-ajruport, hija kawża fil-materji ċivili u kummerċjali fis-sens tal-Artikolu 1(1) tar-Regolament (KE) Nru 44/2001, anki jekk it-tariffi tal-ajruport u kwalunkwe tnaqqis applikat fuq dawn it-tariffi jkun rregolati minn dispożizzjonijiet nazzjonali.

B –Fuq it-tieni u t-tielet domandi preliminari

64. Permezz tat-tieni u t-tielet domandi preliminari tagħha, li jistgħu jiġu eżaminati flimkien, il-qorti tar-rinviju tixtieq tkun taf, essenzjalment, jekk azzjoni għad-danni bbażata fuq id-dritt applikabbli għall-akkordji, bħal dik inkwistjoni fil-kawża prinċipali, tistax titqies bħala proċedura li għandha bħala sugġett il-validità ta' deċiżjonijiet ta' korpi ta' kumpanniji fis-sens tal-Artikolu 22(2) tar-Regolament (KE) Nru 44/2001. Jekk dan huwa l-każ, hija tixtieq tkun taf ukoll jekk, meta l-proċedura prinċipali titressaq quddiem qorti oħra li ma tkunx dik li hija kompetenti taht l-Artikolu 22(2) tar-Regolament (KE) Nru 44/2001, l-Artikolu 35(1) flimkien mal-Artikolu 22(2) tar-Regolament (KE) Nru 44/2001 jipprekludux ukoll ir-rikonossiment ta' deċiżjoni ta' din il-qorti l-oħra mogħtija dwar miżuri provvizorji u kawtelatorji.

65. Ir-risposta għat-tieni domanda preliminari għandha tkun fin-negattiv u għalhekk ma huwiex meħtieġ li tingħata risposta għat-tielet domanda preliminari.

66. Dan minhabba li s-sugġett tat-tilwima fil-kawża prinċipali u tal-proċedura għal miżuri provvizorji, inkwistjoni fil-kawża quddiem il-qorti tar-rinviju, huwa essenzjalment talba għad-danni tar-rikorrenti, u mhux "il-validità tal-kostituzzjoni, in-nullità jew id-dissoluzzjoni ta' kumpanniji [...] jew il-validità tad-deċiżjonijiet ta' l-organi tagħhom" fis-sens tal-Artikolu 22(2) tar-Regolament (KE) Nru 44/2001.

67. Bit-talba tagħha ta' kumpens għad-danni, ir-rikorrenti qed tikkontesta indirettament ukoll il-politika tariffarja ta' Lidosta Rīga, li, għalkemm hija predeterminata permezz ta' dispożizzjonijiet legali, fl-aħħar mill-aħħar setgħet tkun espressa wkoll fid-deċiżjonijiet tal-azzjonisti ta' Lidosta Rīga jew tal-bord tad-diretturi tagħha.

68. L-Artikolu 22(2) tar-Regolament (KE) Nru 44/2001 għandu madankollu n-natura ta' dispożizzjoni derogatorja u, għalhekk, għandu jiġi interpretat b'mod strett. L-għan tiegħu huwa li jikkoncentra l-gurisdizzjoni fis-sede tal-kumpannija biss għar-rikorsi li jikkoncernaw direttament it-tilwimiet elenkati b'mod eżawrjenti f'din id-dispożizzjoni. Peress li, madankollu, il-każ preżenti ma jittrattax rikorsi għal kontestazzjoni jew għal annullament diretti kontra deċiżjoni, għaliex l-ebda deċiżjoni konkreta ma tidher li għet lanqas indikata jew ikkontestata fil-proċedura prinċipali, l-Artikolu 22(2) tar-Regolament (KE) Nru 44/2001 ma tantx huwa rilevanti f'dan il-każ, l-istess bħall-Artikolu 35 tal-istess regolament, sa fejn dan jagħmel referenza għall-Artikolu 22.

69. Għaldaqstant ir-risposta għat-tieni domanda preliminari għandha tkun li azzjoni għad-danni bħal dik fil-kawża prinċipali ma hijiex proċedura li għandha bħala suġġett il-validità tad-deċiżjonijiet ta' korpi ta' kumpanniji fis-sens tal-Artikolu 22(2) tar-Regolament (KE) Nru 44/2001.

C – Fuq ir-raba' domanda preliminari

70. Permezz tar-raba' domanda preliminari tagħha, l-Augstākās tiesas Senāts essenzjalment tistaqsi jekk ir-rikonossiment ta' deċiżjoni dwar miżuri provviżorji u kawtelatorji jmurx kontra l-ordni pubbliku ta' Stat Membru meta, l-ewwel nett, l-ammont sostanzjali ggarantit permezz tas-sekwestru provviżorju ma jkunx immotivat, u t-tieni nett, ikun jeżisti periklu ta' danni irreparabbli, li jaffettwa l-interessi ekonomiċi tal-Istat li fih jintalab ir-rikonossiment, u konsegwentement jikkomprometti serjament is-sigurtà ta' dan l-Istat.

1. Il-klawżola tal-ordni pubbliku fil-gurisprudenza tal-Qorti tal-Ġustizzja

71. L-ewwel nett għandu jiġi nnotat li l-Artikolu 34(1) tar-Regolament (KE) Nru 44/2001, skont ġurisprudenza stabbilita³⁶, għandu jiġi interpretat b'mod strett, peress li jikkostitwixxi ostakolu għat-twettiq ta' wieħed mill-għanijiet fundamentali ta' dan ir-regolament³⁷. Għalhekk, il-klawżola ta' ordni pubbliku inkluża f'din id-dispożizzjoni tista' tkun rilevanti biss f'każijiet eċċezzjonali³⁸.

72. Għalkemm f'dan il-kuntest, bis-saħħa tar-riżerva prevista fl-Artikolu 34(1) tar-Regolament (KE) Nru 44/2001, l-Istati Membri, bħala prinċipju, huma liberi li jiddeterminaw huma stess, skont il-kunċetti nazzjonali tagħhom, l-eżiġenzi tal-ordni pubbliku tagħhom, il-limiti ta' dan il-kunċett jaqgħu taħt l-interpretazzjoni ta' dan ir-regolament³⁹. Għaldaqstant, ma hijiex il-Qorti tal-Ġustizzja li għandha tiddefinixxi l-kontenut tal-ordni pubbliku ta' Stat Membru, iżda hija għandha tistharreġ

36 — Għalkemm il-ġurisprudenza ċċitata iktar 'il quddiem kienet tirrigwarda l-konvenzjoni li ppreċediet ir-Regolament (KE) Nru 44/2001, hija tista' tiġi trasposta għall-interpretazzjoni tal-Artikolu 34(1) ta' dan ir-regolament. Dwar dan ara wkoll il-konklużjonijiet tiegħi fil-Kawża Trade Agency (C-619/10, EU:C:2012:247, punt 71).

37 — F'dan is-sens ara s-sentenzi Solo Kleinmotoren (C-414/92, EU:C:1994:221, punt 20), Krombach (C-7/98, EU:C:2000:164, punt 21), Renault (C-38/98, EU:C:2000:225, punt 26), Apostolides (iċċitata iktar 'il fuq fin-nota ta' qiegħ il-paġna 6, punt 55), Prism Investments (C-139/10, EU:C:2011:653, punt 33), Trade Agency (iċċitata iktar 'il fuq fin-nota ta' qiegħ il-paġna 36, punt 48) u Salzgitter Mannesmann Handel (C-157/12, EU:C:2013:597, punt 28).

38 — F'dan ir-rigward ara s-sentenzi Hoffmann (145/86, EU:C:1988:61, punt 21), Hendrikman u Feyen (C-78/95, EU:C:1996:380, punt 23), Krombach (C-7/98, EU:C:2000:164, punt 21), Renault (iċċitata iktar 'il fuq fin-nota ta' qiegħ il-paġna 37, punt 26), Apostolides (iċċitata iktar 'il fuq fin-nota ta' qiegħ il-paġna 6, punt 55) u Trade Agency (iċċitata iktar 'il fuq fin-nota ta' qiegħ il-paġna 36, punt 48).

39 — Ara s-sentenzi Krombach (iċċitata iktar 'il fuq fin-nota ta' qiegħ il-paġna 37, punt 22), Renault (iċċitata iktar 'il fuq fin-nota ta' qiegħ il-paġna 37, punt 27), Gambazzi (C-394/07, EU:C:2009:219, punt 26), Apostolides (iċċitata iktar 'il fuq fin-nota ta' qiegħ il-paġna 6, punt 56) u Trade Agency (iċċitata iktar 'il fuq fin-nota ta' qiegħ il-paġna 36, punt 49).

il-limiti li fil-kuntest tagħhom il-qorti ta' Stat Membru tista' tuża dan il-kunċett sabiex ma tirrikonossix deċiżjoni maħruġa mogħtija minn Stat Membru ieħor⁴⁰. Ġeneralment, il-qorti tal-Istat Membru mitlub ma tistax tistharreġ l-eżattezza tal-evalwazzjonijiet ta' liġi jew ta' fatt li jkunu saru mill-qorti tal-Istat Membru ta' oriġini⁴¹.

73. Għalhekk, għandu jsir użu mill-klawżola tal-ordni pubbliku prevista fl-Artikolu 34(1) tar-Regolament (KE) Nru 44/2001, fil-każ biss li r-rikonossiment jew l-eżekuzzjoni tad-deċiżjoni mogħtija fi Stat Membru ieħor jippreġudika prinċipju fundamentali u, għaldaqstant, jikser b'mod inaċċettabli l-ordinament ġuridiku tal-Istat Membru li fih tintalab l-eżekuzzjoni. Il-preġudizzju għandu jikkostitwixxi *ksur manifest ta' dispożizzjoni legali meqjusa bħala essenzjali* fl-ordinament ġuridiku tal-Istat Membru mitlub jew ta' *dritt rikonossut bħala fundamentali* f'dan l-ordinament ġuridiku⁴².

74. Fi kwalunkwe każ, qorti nazzjonali ma taqbiżx għaldaqstant il-limiti li japplikaw għaliha għar-rikonossiment ta' ksur tal-ordni pubbliku, jekk ir-rifjut ta' eżekuzzjoni jipprekludi ksur manifest ta' drittijiet fundamentali stabbiliti fil-KEDB jew fl-ordinament ġuridiku tal-Unjoni⁴³.

75. F'dan il-każ, il-qorti tar-rinviju ssemmi żewġ aspetti u tistaqsi dwar ir-rilevanza tagħhom sabiex jiġi stabbilit ksur tal-ordni pubbliku tal-Istat Membru tagħha: l-ewwel nett, in-nuqqas ta' motivazzjoni ddettaljata tal-ammont issekwestrat fid-deċiżjoni li hija s-sugġett ta' talba għal rikonossiment (fil-parti 2) u, it-tieni nett, il-konsegwenzi finanzjarji tal-eżekuzzjoni tagħha li, allegatament, jheddu s-“sigurtà tal-Istat” (fil-parti 3).

2. Nuqqas ta' motivazzjoni ddettaljata tal-kwantifikazzjoni tas-somma mitluba

76. L-ewwel kriterju msemmi mill-qorti tar-rinviju sabiex tiġi ammessa l-eżistenza ta' ksur tal-ordni pubbliku huwa n-nuqqas ta' motivazzjoni ddettaljata tal-ammont li huwa s-sugġett tas-sekwestru provviżorju ordnat permezz tad-deċiżjoni għal miżuri provviżorji, peress li, skont il-qorti tar-rinviju, il-Qorti Litwana bbażat ruħha fuq “perizja” li ma kinitx iktar iddettaljata u lanqas ma giet meħmuża mal-proċess.

77. F'dawn iċ-ċirkustanzi, l-ewwel tqum il-kwistjoni ta' portata prinċipali dwar il-kompatibbiltà mal-prinċipju ta' smiġħ xieraq li huwa stabbilit fl-Artikolu 6 tal-Konvenzjoni Ewropea tad-Drittijiet tal-Bniedem u l-Artikolu 47(2) tal-Karta tad-Drittijiet Fundamentali⁴⁴, u t-tieni, il-kwistjoni dwar l-effetti eventwali ta' nuqqas, fi kwalunkwe każ parzjali, ta' motivazzjoni ta' deċiżjoni mogħtija f'materji ċivili u kummerċjali mill-aspett tal-interessi tal-ordni pubbliku.

40 — Ara s-sentenzi Krombach (iċċitata iktar 'il fuq fin-nota ta' qiegħ il-paġna 37, punt 23), Renault (iċċitata iktar 'il fuq fin-nota ta' qiegħ il-paġna 37, punt 28), Apostolides (iċċitata iktar 'il fuq fin-nota ta' qiegħ il-paġna 6, punt 57) u Trade Agency (iċċitata iktar 'il fuq fin-nota ta' qiegħ il-paġna 36, punt 49).

41 — Ara s-sentenzi Krombach (iċċitata iktar 'il fuq fin-nota ta' qiegħ il-paġna 37, punt 36), Renault (iċċitata iktar 'il fuq fin-nota ta' qiegħ il-paġna 37, punt 29), Apostolides (iċċitata iktar 'il fuq fin-nota ta' qiegħ il-paġna 6, punt 58) u Trade Agency (iċċitata iktar 'il fuq fin-nota ta' qiegħ il-paġna 36, punt 50).

42 — Ara s-sentenzi Krombach (iċċitata iktar 'il fuq fin-nota ta' qiegħ il-paġna 37, punt 36), Renault (iċċitata iktar 'il fuq fin-nota ta' qiegħ il-paġna 37, punt 29), Gambazzi (C-394/07, EU:C:2009:219, punt 27), Apostolides (iċċitata iktar 'il fuq fin-nota ta' qiegħ il-paġna 6, punt 59) u Trade Agency (iċċitata iktar 'il fuq fin-nota ta' qiegħ il-paġna 36, punt 51).

43 — Dwar dan, ara s-sentenzi Krombach (iċċitata iktar 'il fuq fin-nota ta' qiegħ il-paġna 37, punti 38 u 39) u Gambazzi (iċċitata iktar 'il fuq fin-nota ta' qiegħ il-paġna 39, punt 28).

44 — Dwar ir-reqwizit ta' koerenza tal-Artikolu 52(3) tal-Karta, ara fost l-oħrajn is-sentenzi Varec (C-450/06, EU:C:2008:91, punt 48) u McB (C-400/10 PPU, EU:C:2010:582, punt 53).

a) Il-prinċipju ta' smiġh xieraq u l-obbligu ta' motivazzjoni

78. F'dan ir-rigward, il-Qorti Ewropea tad-Drittijiet tal-Bniedem tqis f'guriprudenza stabbilita li d-dritt għal smiġh xieraq skont l-Artikolu 6(1) tal-Konvenzjoni Ewropea tad-Drittijiet tal-Bniedem essenzjalment jinkludi, fil-prinċipju, l-obbligu tal-qradi li wkoll jagħtu motivazzjoni għad-deċiżjonijiet tagħhom⁴⁵. Fl-istess hin, hija osservat ukoll bosta drabi li r-rekwiżiti marbuta mal-obbligu ta' motivazzjoni ma għandhomx ikunu eċċessivi u jistgħu jvarjaw skont in-natura tad-deċiżjoni u ċ-ċirkustanzi ta' kull kawża⁴⁶. F'dan ir-rigward, jistgħu jittiehdu inkunsiderazzjoni, b'mod partikolari, in-natura tad-deċiżjoni u d-differenzi eżistenti bejn l-ordinamenti ġuridiċi tal-Istati Membri.

79. F'dan il-kuntest, jiġi rikonoxxut li l-obbligu li jiġu mmotivati d-deċiżjonijiet għandu għan doppju: minn naħa, għandu jiġi żgurat li jiġi rrispettat id-dritt għal smiġh u, għaldaqstant, li l-qorti tevalwa b'mod suffiċjenti l-argumenti tal-partijiet⁴⁷. Min-naħa l-oħra, l-obbligu ta' motivazzjoni għandu jqiegħed lill-parti li titlef fil-pożizzjoni li tkun tista' tifhem ir-raġunijiet li minhabba fihom tkun ġiet ikkundannata, u, possibbilment, li teżerċita rimedji ġudizzjarji. Barra minn hekk, minghajr motivazzjoni suffiċjenti, lanqas il-portata tal-awtorità sostantiva ta' *res judicata* tad-deċiżjoni ma tkun tista' tiġi stabbilita u l-applikant ikun jista', pereżempju, jikseb sentenza oħra bbażata fuq l-istess talba⁴⁸.

b) Nuqqas ta' motivazzjoni u possibbiltà li tiġi rrikonoxxuta deċiżjoni dwar miżuri provviżorji u kawtelatorji mill-aspett tal-ordni pubbliku

80. Jekk jiġu applikati dawn il-prinċipji għal dan il-każ, għandu jingħad li, minn naħa, kwantifikazzjoni tal-ammont issekwestrat kompletament infondata, u li bl-ebda mod ma tista' tiġi vverifikata mill-parti konvenuta, ma għandhiex tkun kompatibbli mal-prinċipju ta' smiġh xieraq u, konsegwentement, mal-ordni pubbliku. Min-naħa l-oħra, dan ma kienx manifestament il-każ fil-kawża prinċipali, li kienet ibbażata fuq osservazzjonijiet minn esperti u, barra minn hekk, ir-rekwiżiti ta' motivazzjoni ġeneralment ma jistgħux ikunu wisq estiżi. Jekk f'ċerti sistemi ġuridiċi jkun hemm metodi għall-evalwazzjoni tad-danni li jkun ġeneralment aċċettati, iżda li ma tantx ikunu espliciti, ibbażati fuq iċ-ċirkustanzi konkreti tal-każ individwali, ma jkunx jista' jinftehem għalfejn l-użu ta' dawn il-metodi, bħala parti minn deċiżjoni, li f'aspetti oħra tkun immotivata suffiċjentement u li tista' tkun is-sugġett ta' rikors, tikkostitwixxi ksur tal-Artikolu 6 tal-KEDB u/jew tal-Artikolu 47(2) tal-Karta, u hija problematika mill-aspett tal-ordni pubbliku ta' Stat Membru⁴⁹.

81. Jekk din il-kwistjoni tiġi trasposta għall-eżistenza ta' ksur tal-ordni pubbliku, dan fl-aħħar mill-aħħar ikun ifisser li kwantifikazzjoni tas-somma ssekwestrata, li ma tantx tkun iddettaljata, ma għandhiex titqies b'mod iżolat. Li huwa importanti huwa pjuttost id-deċiżjoni inkwistjoni meħuda fl-intier tagħha, inklużi l-annessi tagħha u b'mod partikolari wkoll jekk id-destinatarju ta' din id-deċiżjoni kellux il-possibbiltà reali, fl-Istat fejn ingħatat id-deċiżjoni, li jibda rikors kontriha u, pereżempju, isostni l-allegat ksur⁵⁰.

45 — QEDB, sentenzi tad-19 ta' April 1994, Van de Hurk vs Il-Pajjiżi l-Baxxi (rikors Nru 16034/90, punt 61); tad-9 ta' Diċembru 1994, Ruiz Torija vs Spanja (rikors Nru 18390/91, punt 29); tad-19 ta' Frar 1998, Higgins vs Franza (rikors Nru 20124/92, Recueil des arrêts et décisions 1998-I, punt 42) u tas-27 ta' Settembru 2001, Hirvisaari vs Il-Finlandja (Rikors Nru 49684/99, punt 30). Ara wkoll is-sentenza Schröder *et* vs Il-Kummissjoni (C-221/97 P, EU:C:1998:597, punt 24).

46 — QEDB, sentenzi Ruiz Torija (iċċitata iktar 'il fuq fin-nota ta' qiegħ il-paġna 45, punt 29) u Van de Hurk vs Il-Pajjiżi l-Baxxi (iċċitata iktar 'il fuq fin-nota ta' qiegħ il-paġna 45, punt 61).

47 — QEDB, sentenzi tal-21 ta' Mejju 2002, Jokela vs Il-Finlandja (rikors Nru 28856/95, punti 72 sa 73) u tas-27 ta' Lulju 2006, Nedzela vs Franza (rikors Nru 73695/01, punt 55).

48 — Ara wkoll il-konkluzjonijiet tiegħi fil-Kawża Trade Agency (iċċitata iktar 'il fuq fin-nota ta' qiegħ il-paġna 36, punt 85).

49 — B'dan il-mod, il-Bundesgerichtshof iddikjarat, pereżempju, il-kalkolu b'rata fissa għad-danni fid-dritt Franciż bħala kompatibbli mal-ordni pubbliku nazzjonali (sentenza tas-26 ta' Settembru 1979, Az. VIII ZB 10/79, BGHZ 75, 167).

50 — Dan japplika wkoll, u b'mod partikolari, f'każ li jkun seħh allegat ksur tal-prinċipju ta' smiġh xieraq minhabba li d-deċiżjoni kellha tittiehed b'urġenza. F'dan ir-rigward ara s-sentenza Eurofood (C-341/04, EU:C:2006:281, punt 66).

82. Fil-każ preżenti, għalhekk, jeżistu raġunijiet validi biex jitqies li l-motivazzjoni ftit li xejn żviluppata għall-kwantifikazzjoni ma hijiex suffiċjenti biex jiġi rikonoxxut ksur tal-ordni pubbliku, iktar u iktar peress li s-somma giet stabbilita minn esperti, u kienet is-sugġett ta' rikors fil-Litwanja. Għaldaqstant jidher li l-prinċipji fundamentali ta' smiġh xieraq ġew osservati, anki jekk jista' jitqies li għad-deċizzjoni nfisha motivazzjoni iktar iddettaljata kienet tkun aħjar.

83. Ladarba l-ilment dwar nuqqas ta' motivazzjoni ma huwiex suffiċjenti sabiex jiġi stabbilit ksur tal-ordni pubbliku, għadha trid tiġi eżaminata l-kwistjoni dwar sa liema punt jistgħu jkunu rilevanti l-impatti ekonomiċi ta' eżekuzzjoni mill-aspett tal-ordni pubbliku.

3. L-istralċ jostakola l-possibbiltà ta' rimedju fil-każ ta' każda tar-rikors fil-proċedura prinċipali

84. Qabel kollox għandu jifakkar li l-kunċett tal-ordni pubbliku għandu l-għan li jipprekludi l-ksur manifest ta' *dispożizzjoni legali* meqjusa li hija essenzjali fl-*ordinament ġuridiku* tal-Istat Membru fejn tintalab l-eżekuzzjoni, jew ta' *dritt* rikonoxxut bħala fundamentali fl-istess *ordinament ġuridiku*⁵¹. B'hekk jiġu protetti l-interessi *legali* jew, f'kull każ, *interessi oħra espressi f'dispożizzjoni legali*, li jaffettwaw is-sistema politika, ekonomika, soċjali u kulturali tal-Istat Membru.

85. Min-naħa l-oħra, interessi *purament ekonomiċi*, bħar-riskju ta' danni finanzjarji, ma humiex biżżejjed, anki jekk ikunu kbar hafna. Dan japplika wkoll, bħala prinċipju, meta l-interessi jkunu ta' detentur ta' awtorità pubblika bħal, f'dan il-każ ir-Repubblika tal-Latvja⁵², li topera bħala operatur fis-suq permezz ta' impriżi rregolati mid-dritt pubbliku u, f'dan il-kuntest, għandha mnejn iġġarrab danni.

86. Madankollu, skont il-qorti tar-rinviju, l-interessi ekonomiċi għandhom jikkonsolidaw f'interess b'rilevanza ġuridika sabiex ikunu jistgħu jittiehdu eventwalment inkunsiderazzjoni fil-kuntest tal-Artikolu 34(1) tar-Regolament (KE) Nru 44/2001, meta t-theddida ta' telf ekonomiku jkollha mnejn tqiegħed f'riskju, b'mod suffiċjentement konkret, l-ordinament ġuridiku u s-“sigurtà tal-Istat”. Il-qorti tar-rinviju, madankollu, ma spjegatx fid-dettall kif dan għandu jsehh fiċ-ċirkustanzi tal-kawża prinċipali. B'mod partikolari, hija ma tallegax li l-miżuri inkwistjoni, kif sostniet Lidosta Rīga, setgħu jaffettwaw b'mod kunsiderevoli r-rwol militari strateġiku tal-ajruport ta' Riga. Għaldaqstant dan l-aspett ma għandux jitqies fir-risposta għad-domanda preliminari, li l-kuntest ġuridiku u fattwali tagħha huwa kopert mit-talba għal deċizzjoni preliminari tal-qorti tar-rinviju⁵³, li ssemmi biss il-“ksur tal-interessi ekonomiċi tal-Istat”.

87. Hemm dubbi serji, mill-aspett kunċettwali u mill-aspett sistematiku, dwar jekk jistax jiġi stabbilit tali ksur tal-ordni pubbliku abbażi ta' riskju ta' tfaqqir tal-Istat, peress li l-kunsiderazzjonijiet ekonomiċi ma jitqisux, fil-prinċipju, f'kunsiderazzjonijiet tal-ordni pubbliku.

88. Il-mistoqsija tista', madankollu, titqies bħala ipotetika u tibqa' miftuħa f'dan il-każ, peress li, kuntrarjament għad-domanda preliminari, ifformulata b'mod deċiziv u li timplika l-eżistenza ta' riskju serju għas-sigurtà tal-Istat, teħid inkunsiderazzjoni komprensiv tal-fatti deskritti mill-qorti tar-rinviju donnu jeskludi, anki fil-każ ta' riskju ekonomiku ta' telf ta' madwar EUR 58 miljun, li din hija

51 — Ara s-sentenzi Krombach (iċċitata iktar 'il fuq fin-nota ta' qiegħ il-paġna 37, punt 36), Renault (iċċitata iktar 'il fuq fin-nota ta' qiegħ il-paġna 37, punt 29), Gambazzi (iċċitata iktar 'il fuq fin-nota ta' qiegħ il-paġna 39, punt 27), Apostolides (iċċitata iktar 'il fuq fin-nota ta' qiegħ il-paġna 6, punt 59) u Trade Agency (iċċitata iktar 'il fuq fin-nota ta' qiegħ il-paġna 36, punt 51) kif ukoll id-definizzjoni tal-ordni pubbliku fl-Artikolu 26 tar-Regolament tal-Kunsill (KE) Nru 1346/2000, tad-29 ta' Mejju 2000, dwar proċedimenti ta' falliment (ĠU L 160, punt 1), leġiżlazzjoni parallela tar-Regolament (KE) Nru 44/2001 fil-qasam tal-insolvenza.

52 — Dwar sitwazzjoni simili, ara l-QEBD, sentenza tal-24 ta' Settembru 2013, De Luca vs L-Italja (Kawża Nru 43870/04, punti 54 u 55).

53 — Ara l-Artikolu 94 tar-Regoli tal-Proċedura tal-Qorti tal-Ġustizzja.

sitwazzjoni eċċezzjonali. Għalkemm l-ammont huwa għoli, huwa probabbli ħafna li dan ma huwiex biżżejjed sabiex jaffettwa l-pedamenti tal-istruttura tal-Istat. Dan japplika iktar u iktar, meta l-miżuri ta' eżekuzzjoni, essenzjalment, jittrattaw miżuri ta' sekwestru li ma jaffettwawx l-integrità tal-assi u l-allokazzjoni tal-beni.

89. Dwar il-kwistjoni tal-mitigazzjoni tar-riskji ekonomiċi, f'kuntest ieħor il-Qorti tal-Ġustizzja ddeċidiet li f'miżuri provviżorji dejjem għandu jiġi żgurat ukoll il-ħlas lura lill-konvenut tas-somma allokata fil-każ li r-rikorrent jitlef il-kawża prinċipali⁵⁴. Madankollu, din il-ġurisprudenza kienet tirreferi għal ordnijiet li jeżiġu li d-destinatarju *jagħmel ħlas* provviżorju lill-applikant, permezz ta' miżuri provviżorji. Min-naħa l-oħra din ma tistax tiġi estiza għal ordnijiet ta' sigurtà bħal dik tas-sekwestru provviżorju inkwistjoni fil-kawża prinċipali.

90. Lanqas ma huwa possibbli, fid-dawl ta' dak kollu li ntqal, li jiġu dedotti motivi serji li jippermettu li jiġu stabbilit ksur tal-ordni pubbliku abbażi ta' kunsiderazzjonijiet ekonomiċi.

4. Konklużjoni intermedja

91. Ir-risposta għar-raba' domanda preliminari għandha tkun li, la minhabba nuqqas ta' motivazzjoni tad-deċiżjoni li qed jintalab l-eżekuzzjoni tagħha, u lanqas minhabba l-konsegwenzi ekonomiċi serji ta' din l-eżekuzzjoni, ma jistgħu jiġu stabbiliti raġunijiet serji sabiex jiġi rrifjutat ir-rikonoxximent minhabba raġunijiet ta' ordni pubbliku.

V – Konklużjoni

92. Fid-dawl ta' dak kollu li ntqal hawn fuq, nissuġġerixxi li l-Qorti tal-Ġustizzja tirrispondi għad-domandi preliminari kif ġej:

1. Tilwima dwar miżuri provviżorji bħal dik inkwistjoni fil-kawża prinċipali, li fil-kuntest tagħha trasportatur tal-ajru privat iressaq talba għal kumpens għad-danni minhabba allegat ksur tad-dritt tal-kompetizzjoni tal-Unjoni Ewropea, fost l-oħrajn, fil-konfront ta' imprima rregolata mid-dritt pubbliku, li tippermettilu juża l-ajruport bi ħlas ta' tariffi tal-ajruport, hija kawża fil-materji ċivili u kummerċjali fis-sens tal-Artikolu 1(1) tar-Regolament (KE) Nru 44/2001, anki jekk it-tariffi tal-ajruport u kwalunkwe tnaqqis applikat fuq dawn it-tariffi jkunu rregolati minn dispożizzjonijiet nazzjonali.
2. Azzjoni għad-danni bħal dik fil-kawża prinċipali ma hijiex procedura li għandha bħala suġġett il-validità tad-deċiżjonijiet ta' korpi ta' kumpanniji fis-sens tal-Artikolu 22(2) tar-Regolament (KE) Nru 44/2001.
3. Fiċ-ċirkustanzi tal-kawża prinċipali, la minhabba nuqqas ta' motivazzjoni tad-deċiżjoni li qed jintalab l-eżekuzzjoni tagħha, u lanqas minhabba l-konsegwenzi ekonomiċi serji ta' din l-eżekuzzjoni, ma jistgħu jiġu stabbiliti raġunijiet serji sabiex jiġi rrifjutat ir-rikonoxximent minhabba raġunijiet ta' ordni pubbliku.

⁵⁴ — Ara s-sentenzi Van Uden (C-391/95, EU:C:1998:543, punt 47, dwar il-“ħlas b'mod provviżorju ta' korrispettiv kuntrattwali”) u Mietz (C-99/96, EU:C:1999:202, punt 42), li ġew deċiżi wkoll fir-rigward tal-Artikolu 24 tal-Konvenzjoni ta' Brussell.